

Врз основа на чл. 31 алинеа 1 и чл.62 ст.1 од Законот за научно истражувачка дејност (Сл.весник на РМ бр. 46/08, 103/08, 24/11, 80/12, 24/13, 147/13 и 41/14), Советот на јавната научна установа Институтот за фолклор "Марко Цепенков"- Скопје на седницата одржана на 22.01.2015 година го донесе следниот:

СТАТУТ

на Институтот за фолклор „Марко Цепенков“ - Скопје

Република Македонија
улица „Св.Кирил и Методиј“ Скопје
јавна научна установа Институт за фолклор
„Марко Цепенков“
Бр. 01-87
25.02.2015 год.
Скопје

1. ОПШТИ ОДРЕДБИ

Член 1

Со овој Статут се уредува статусот, фирмата, застапувањето и претставувањето, начинот на вршење на дејноста, управувањето, постапката за избор во научни звања, правните акти и други прашања од значење на работата на Институтот за фолклор "Марко Цепенков"- Скопје (во понатамошниот текст: Институтут).

Член 2

Институтот е јавна научна установа која врши дејност од областа на фолклорот и која дејност е од висок стратешки и национален интерес на Република Македонија.

Член 3

Институтот работи под назив: Република Македонија, Јавна научна установа Институт за фолклор "Марко Цепенков"-Скопје.

Седиште на Институтот е во Скопје на Ул. Рузвелтова бр. 3.

Член 4

Институтот има својство на правно лице и во правниот промет со трети лица настапува самостојно, а за преземените обврски одговара со сите свои средства

Институтот има свои жиро сметки.

Член 5

Институтот е запишан и регистриран во соодветните регистри на надлежните државни органи.

Член 6

Институтот го претставува и застапува Директорот на Институтот.

Во случај на отсуство или спреченост на Директорот, Институтот го претставува и застапува лице овластено од него.

Член 7

Институтот има свој печат,штембил и амблем.

Печатот има форма на круг и во средината го содржи грбот на Р.Македонија а окулу грбот во концентрични кругови стои текст што гласи: Република Македонија, Универзитет „Св. Кирил и Методиј“ Скопје Јавна научна установа Институт за фолклор "Марко Цепенков"-Скопје.

Штембилот имаа форма на правоаголник и во него покрај фирмата на Институтот е означено местото за број и датум на актот што се заведува.

Амблемот на Институтот се состои од основа која претставува мотив од народна шара.

Член 8

Печатот се употребува во деловните односи со трети лица.

Штембилот се употребува во деловните и други односи со трети лица доколку не се користи посебен меморандум.

Член 9

Институтот е член на Универзитетот "Св.кирил и Методиј"-Скопје и со посебен акт се уредуваат меѓусебните односи.

2. ДЕЛНОСТ НА ИНСТИТУТОТ

Член10

Институтот врши истражување и проучување на фолклорот на македонскиот народ и делови од другите народи што живеат во Р.Македонија и во странство, ги потикнува творечките потфати и се грижи за издигнување и усовршување на научните кадри и подмладокот што ќе се вклучат во проучување во Институтот и надвор од него, организира постдипломски студии и стекнување степен доктор на науки и други форми на обучување, врши издавачка дејност, води грижа за создавање и развивање на научно истражувачката инфраструктура и врши други работи и активности што се од значење на научната дејност.

Член 11

Научно-истражувачката дејност во Институтот се остварува врз следните начела:

- слобода и автономност на истражувањата и творештвото;
- поврзаност со образовниот систем;
- етичност т.е. етичност на научните работници во вршењето на научните истражувања и користење и примена на научно истражувачките резултати;
- транспарентност во работата и дисеминација на резултатите;
- примена на меѓународните стандарди во науката
- неповредивост и заштита на личноста и достоинството на човекот;
- разновидност на мислења, методи, теории и доктрини;

- примена на европски стандарди за регрутација на истражувачи и нивно однесување;
- конкурентност и еднаквост на можностите;
- заштита на интелектуалната сопственост и
- применивост на резултатите.

Член 12

За остварување на дејностите од членот 10 на овој Статут, Институтот донесува повеќегодишни и годишни програми за работа и развој во рамките на Националната програма за научно-истражувачката дејност.

Член 13

Во Институтот се организираат постипломски студии (втор циклус) студии, докторски (трет циклус) студии од областа на фолклористиката и сродните научни дисциплини и одбрана на докторат на науки од областа на фолклористиката и сродните научни дисциплини.

3. ОРГАНИЗАЦИОНА ПОСТАВЕНОСТ НА ИНСТИТУТОТ

Член 14

Институтот својата дејност ја врши преку следните организациони единици:

1. Сектор научно-истражувачката дејност и
2. Сектор за стручни и административни работи.

4. СТАТУСНИ ПРОМЕНИ

Член 15

Институтот, по претходна согласност на Владата на Република Македонија, може да се спои, подели или припиши, согласно со закон и со овој Статут.

За случаите од став 1 на овој член, мислење, предлог, односно одлука донесува Советот на Институтот.

Советот на Институтот донесува Одлука за статусните промени од став 1 на овој член по добивањето на претходна согласност од Владата на Република Македонија.

5. ОРГАНИ НА УПРАВУВАЊЕ

Член 16

Органи на управување во Институтот се Совет и Директор.

Совет на Институтот

Член 17

Советот на Институтот:

- донесува Статут;
 - донесува програма за работа и развој;
 - донесува одлука за основање на студии од втор и трет циклус;
 - донесува финансовый план;
 - донесува годишна сметка;
 - избира и разрешува директор;
 - донесува акти и одлуки за обезбедување и внатрешна контрола на квалитетот на научната и наставно-научна дејност во Институтот и го следи нивното спроведување;
 - избира претседател и заменик претседател на советот;
 - одлучува за распишување на конкурс и распишување на конкурс за избор и преизбор во научни звања
 - формира рецензентски комисии за избор и преизбор во звања;
 - врши избор и преизбор во научни звања;
 - одлучува за пријавување на научно-истражувачки проекти и за издавање на научни трудови;
 - избира рецензенти за издавање на научни трудови и формира редакциски одбор;
 - усвојува извештаи за реализација на научно истражувачките проекти;
 - одлучува за организирање на научни собири, симпозиуми и прашањата поврзани со истите;
 - одлучува за работите кои се однесуваат за оспособување и усвршување на научно истражувачките кадри;
 - одлучува за работите кои се однесуваат на набавка на научна литература и опрема;
 - одлучува за работите во врска со меѓународната научна соработка;
 - усвојува годишен извештај за работата;
 - донесува Правилник за организација на работата и систематизација на работните задачи;
 - донесува и други општи акти;
 - одлучува за одделни научни и стручни прашања, и може да формира комисии како советодавни тела;
 - одлучува и за други прашања кои се во функција на остварување на дејноста утврдена со закон, со овој Статут и други општи акти на Институтот;
 - Донесува Деловник за својата работа;
 - дава согласност на службените патувања во странство, доколку патуваат повеќе од тројца вработени во Институтот;
- Советот може да формира комисии и други помошни тела за извршување на определени работи и задачи.

Член 18

Советот на Институтот го сочинуваат девет членови.

Шест членови на Советот се избираат од вработените во Институтот по основа на стручност и компетентност, со научну звања

Три члена на Советот се претставници кои ги определува Владата на Република Македонија.

Член 19

Постапката за избор на членови на Советот започнува најмалку 30 дена пред истекот на мандатот на постојниот Совет.

Член 20

Постапката окулу спроведување на гласањето и пребројување на гласовите ја врши Комисија од три члена што ја формира Советот од редот на вработените во Институтот.

Член 21

Гласањето за избор на преставници во Советот од редот на вработените се врши по пат на тајно гласање со гласачки ливчиња.

При гласањето за избор на преставници на вработените во Советот учествуваат работници со научни звања, вработени во Институтот.

При гласањето секој гласач добива по едно гласачко ливче, на кое се претставени вработените со научни звања.

Секој гласач во гласачкото ливче на кое се претставени вработените со научни звања заокружува шест кандидати.

Член 22

За избрани преставници на вработените во Советот се сметаат оние кандидати т.е. научни работници кои при гласањето добиле најголем број гласови.

При еднаков број гласови, за избран се смета оној кандидат кој има повисоко звање.

Ако двајца работници со исто научно звање добијат ист број гласови, гласањето за тие кандидати се повторува.

Член 23

Советот се конституира најдоцна осум дена од денот на изборот, односно од определувањето на преставниците во Советот од страна на Владата на Република Македонија.

Член 24

Советот има Претседател

Претседателот на Советот ги свикува седниците и претседава на нив, го претставува Советот и се грижи за законско работење на Советот.

Претседателот на советот се избира од редот на вработените.

За Претседател на Советот е избрано лице кое добило мнозинство гласови од членовите на Советот.

Член 25

Во случај на спреченост или отсутност на Претседателот, работите и задачите од негова надлежност ги врши Заменик на претседателот.

Заменик на претседателот се избира на истиот начин како за избор на Претседател на Советот.

Член 26

Членовите на Советот се избираат за време од четири години.

Член 27

При одлучувања на прашања од чл. 17 на овој Статут-алинеа 1,2,3,4,5,6 и 19, покрај претставници на вработените учествуваат и претставници кои ги определува Владата на Република Македонија.

Одлуките по прашањата од ст. 1 на овој член се сметаат за донесени доколку за нив гласале мнозинството од вкупниот број претставници на вработените и мнозинство на претставници кои ги определува Владата на Република Македонија.

Во одлучување по прашање од чл. 17 алинеа 11 на овој Статут учествуваат претставници на вработените со научни звања а одлуката се смета за донесена доколку гласале мнозинството од овие претставници.

Во одлучувањата по прашањата од чл. 17 алинеа 7,8,9,10,12,13,14,15,16,18, 19 20,21,22,23,24 и 25 од овој Статут учествуваат претставниците на вработените а одлуките по тие прашања се сметаат за донесени доколку за нив гласале мнозинството од овие претставници.

Член 28

На седниците на Советот може да присуствува и Директорот на Институтот, кој може да дава предлози и мислења, да изнесува ставови но без право на одлучување.

Член 29

Претставници на вработените се разрешува пред истекот на мандатот на кој е избран доколку:

- самиот побара да биде разрешен;
- неоправдано отсаствува од три последователни седници на Советот;
- е упатен на стручно усовршување во странство на подолг период;
- е спречен во подолг временски период да учествува во работата на Советот;

Член 30

Иницијатива за разрешување на претставник на вработените во Советот, доколку не се придржува по Деловникот за работа на Советот, ја крши работната дисциплина или не ги исполнува обврските, може да покренат најмалку половина од вкупниот број на членови на Советот.

Одлуката за разрешување се смета за донесена доколку за одлуката гласале најмалку две третини од вкупниот број на членови на Советот.

Директор на Институтот

Член 31

Директорот на Институтот:

- го претставува и застапува Институтот;
- одговорен е за законитоста на работењето на Институтот;
- ја предлага програмата за работа и развој и презема мерки за нејзино спроведување;
- ја предлага организацијата на Институтот;
- одлучува за распоредување на работници на определени работи и работни задачи;
- ги назначува и разрешува раководните работници во Институтот;
- ги извршува Одлуките на Советот;
- одлучува за потребите од работници односно за засновање на работен однос согласно општите акти во Институтот;
- раководи со работата во Институтот;
- презема мерки за остварување и развивање на деловната и научна соработка со научни, стопански, државни и други субјекти;
- го извршува финансискиот план како наредбодател;
- на Советот му поднесува годишен извештај за работата;
- се грижи за создавање подобри материјални и други услови за вршење на научно истражувачката дејност;
- врши и други работи предвидени со закон, овој статут и други општи акти на Институтот;

За извршување на работите од својата надлежност, директорот донесува решенија, наредби, упатства и налози.

Член 32

Директорот може да задржи од извршување Одлука на Советот, доколку смета дека таквата одлука е спротивна на закон или друг акт, за што го известува Министерството за образование и наука најдоцна 48 часа од денот на задржувањето од извршување на одлуката.

Член 33

За Директор на Институтот може да биде избрано лице со научно или наставно научно звање кое ги исполнува и следните услови:

- да е афирмиран научен работник
- да поседува способност за организирање на работата на Институтот.

Член 34

Директорот се избира на јавен конкурс на предлог на конкурсна комисија. Конкурсната комисија ја формира Советот на Институтот.

Конкурсната комисија е составена од 5 (пет) члена од вработените во Институтот од кои најмалку три члена се со научно звање.

Член 35

Конкурсната комисија ги разгледува поднесените пријави и утврдува предлог на кандидати за избор на директор.

Конкурсната комисија го утврдува предлогот на кандидати за избор на директор со мнозинство на гласови од вкупниот број на членови во најдоцна 15 дена од денот на заклучувањето на конкурсот.

Конкурсната комисија одлучува во полн состав.

Член 36

Ако Конкурсната комисија не состави предлог на кандидати за избор на директор во определениот рок, истата се распушта и се формира нова конкурсна комисија на начин предвиден со чл.34 од овој Статут.

Ако на јавниот конкурс за избор на директор не се јават кандидати, се распишува нов јавен конкурс на начин предвиден со чл. 34 од овој Статут.

Член 37

Постапката за избор на директор се спроведува најрано 90 дена пред истекот на мандатот на директорот.

Член 38

Советот врз основа на поднесениот предлог на Конкурсната комисија, врши избор на директор најдоцна 15 дена од денот на поднесувањето на предлогот.

Член 39

Доколку Советот од оправдани причини не успее навремено да изврши избор на директор, назначува лице кое привремено ќе ја врши должноста директор на Институтот, а се избира на предлог на Советот со мнозинство гласови од вкупниот број членови на Советот

Лицето од ст. 1 на овој член може да ја врши должноста директор најдолго шест месеци од денот на неговото назначување.

Член 40

Мандатот на директорот трае четири години со можност за повторен избор.

Член 41

Согласноста за избор и разрешување на директор на Институтот дава Владата на Република Македонија.

Член 42

Директорот може да биде разрешен и пред да му истече времето на кое е избран и тоа:

- на негово барање;
- ако според општите прописи за работни односи му престане работниот однос по сила на закон;
- ако не се придржува до законите, Статутот и другите општи акти;

- ако не ги спроведува одлуките на Советот;
- ако со својата неовесна и неодговорна работа предизвикува поголема штета на Институтот;
- ако несвесно ги извршува своите работи и задачи и
- во други случаи утврдени со закон;

Член 43

Иницијатива за разрешување на директор може да покренат најмалку половина од вкупниот број на претставници на вработените во Советот или Владата на Република Македонија преку своите претставници во Советот.

Одлуката за разрешување на директор се смета за донесена доколку за неа гласале мнозинството од вкупниот број претставници на вработените во Советот и мнозинството од вкупниот број претставници кои ги определува Владата на Република Македонија.

6. ИСТРАЖУВАЧИ

Истражувачи

Член 44

Истражувачите во Институтот за вршење на научно-истражувачка дејност се избираат во научни звања и како соработници истражувачи.

Истражувачите во Институтот се избираат во научни звања кои се утврдени во Законот за научно-истражувачката дејност.

Постапката за избор се врши согласно одредбите од Законот за научно-истражувачката дејност и Правилникот за критериумите и постапката за избор во научни звања.

Член 45

Во Институтот, од редот на студентите на студии од трет циклус, или од сродни институции, преку јавен конкурс можат да се избираат соработници-истражувачи за потребите на научно-истражувачката дејност и наставно-образовниот процес на Институтот.

Условите за избор на соработниците-истражувачи се: посета на трет циклус студии, поседување на способност за вршење на научни истражувања, објавени трудови и постигнати резултати во научно-истражувачката работа.

Изборот на соработниците-истражувачи се врши на начин како и за избор на истражувачите со научни звања.

Правата и обврските на соработниците-истражувачи се исти како и на истражувачите со научни звања.

Член 46

При постапката за редовен избор и преизбор во научни звања во роковите предвидени со Законот за научно-истражувачката дејност, одлука за распишување на конкурс донесува директорот на Институтот.

При остатката за предвремен избор во повисоко звање одлука за распишување на конкурс донесува Советот на Институтот по предлог на директорот или по сопствена иницијатива.

При постапката за избор на истражувачи - соработници, одлука за распишување на конкурс донесува Советот на Институтот по предлог на директорот или по сопствена иницијатива

7. САМОЕВАЛУАЦИЈА

Член 47

За проценка на квалитетот на својата научно-истражувачката дејност, Институтот врши самоевалуација.

Самоевалуацијата на Институтот ја спроведува комисија за самоевалуација составена од седум члена од кои шест се избираат од редот на вработените во Институтот со научни звања и еден од редот на студентите.

Мандатот на комисијата трае четири години, а мандатот на студентот две години без право на повторен избор.

Советот на Институтот ги избира членовите на Комисијата на предлог на директорот на Институтот.

Член 48

Комисијата за самоеваулација изготвува извештај за резултатите од евалуирањето со оценка на состојбата и со предлози за надминувањето на констатираните негативни појави во остварувањето на научно-истражувачката дејност на Институтот.

8. ИНФОРМИРАЊЕ

Член 49

Вработените во Институтот се информираат за целокупната работа во Институтот, освен за работите кои се утврдени со прописите за класифицирани информации.

9. КЛАСИФИЦИРАНИ ИНФОРМАЦИИ

Член 50

За класифицирани информации на Институтот се сметаат документите и податоците кои како такви се утврдени со прописите за класифицирани информации.

10. ОДБРАНА

Член 51

Одбраната во Институтот се организира и уредува во согласност со закон

Во воена состојба Институтот продолжува со остварувањето на научно-истражувачката дејност, заради што во рамките на своето редовно работење во мир, во согласност со Законот за одбрана и другите прописи спроведува соодветни подготовки и изработува документи за работа во војна.

За спроведување на подготовките и преземање на мерки на заштита и спасување раководи Директорот на Институтот.

Член 52

Заради заштитан а податоците и информациите од областа на одбраната, Институтот спроведува мерки за заштитан а тајноста на податоците од значење на одбраната.

11. ОПШТИ АКТИ НА ИНСТИТУТОТ

Член 53

Во Институтот покрај Статутот, се донесуваат и други општи акти, кои се однесуваат на остварувањето на правата, обврските и одговорностите од работниот однос, организацијата на работа и систематизација на работните места и стручно оспособување и усовршување на работниците.

12. ПРЕОДНИ И ЗАВРШНИ ОДРЕДБИ

Член 54

Општите акти во Институтот ќе се усогласат во рок од шест месеци од денот на влегување на сила на овој Статут.

Член 55

Со денот на влегување на сила на овој Статут, престанува да важи Статутот на Институтот заведен под број 01-272 од 02.05.2014 година.

Член 56

Овој Статут влегува во сила осмиот ден од објавувањето на огласната табла на Институтот, а ќе се објави по добивањето на согласност од Владата на Република Македонија.

